

ശ്രീ. കെ. യു. ജനീഷ് കുമാർ: സർ, സംസ്ഥാനത്തെ പത്തനംതിട്ട, ഇടുക്കി, കോട്ടയം ജില്ലകളുടെ മലയോരഭാഗത്തും അതോടൊപ്പം സംസ്ഥാന വ്യാപകമായും പതിനായിരക്കണക്കിന് കർഷകരുടെ കാർഷിക വിളയായ കോലിഞ്ചി കൃഷിയുടെ പ്രതിസന്ധികളും പ്രയാസങ്ങളും ഗവൺമെന്റിന്റെ ശ്രദ്ധയിൽപ്പെട്ടിട്ടുണ്ടോ? വിദേശ മാർക്കറ്റുകളിലെല്ലാം വലിയ വിലയുള്ള ഈ വിളയ്ക്ക് ഇവിടെ ഇടനിലക്കാരുടെ തട്ടിപ്പുകാരണം കർഷകന് ന്യായമായ വില ലഭിക്കുന്നില്ല. അതോടൊപ്പം കഴിഞ്ഞ സർക്കാരിന്റെ അവസാനഘട്ടത്തിൽ ചരിത്രത്തിലാദ്യമായി കോലിഞ്ചി കർഷകർക്ക് സബ്സിഡി നൽകാൻ തീരുമാനിച്ചിരുന്നു. പക്ഷേ അന്ന് നാമമാത്രമായ കർഷകർക്ക് നൽകിക്കൊണ്ടാണ് തുടക്കംകുറിച്ചത്. ബാക്കി കർഷകർക്കുള്പ്പെട്ട സബ്സിഡി ലഭിക്കാനാവശ്യമായ നടപടികൾ സർക്കാരിന്റെ ഭാഗത്തുനിന്നുമുണ്ടാകുമോ?

ശ്രീ. പി. പ്രസാദ്: സർ, തീർച്ചയായും. ചില ജില്ലകളിൽ കർഷകരുടെ ഏറ്റവും പ്രധാനപ്പെട്ട കാർഷിക വിളയാണ് കോലിഞ്ചി. അവരെ സഹായിക്കേണ്ടത് അത്യന്താപേക്ഷിതമാണ്. സർക്കാർ പരിശോധിച്ച് കർഷകരെ സഹായിക്കുന്നതിനാവശ്യമായ പരിപാടികൾ നടപ്പിലാക്കുന്നതായിരിക്കും.

വിദൂര വിദ്യാഭ്യാസ പദ്ധതി

2 (*92) ശ്രീ. യു. എ. ലത്തീഫ്:

പ്രൊഫ. ആബിദ് ഹുസൈൻ തങ്ങൾ:

ശ്രീ. നജീബ് കാന്തപുരം:

ശ്രീ. മഞ്ഞളാങ്കുഴി അലി: താഴെക്കാണുന്ന ചോദ്യങ്ങൾക്ക് ഉന്നതവിദ്യാഭ്യാസ-സാമൂഹ്യനീതി വകുപ്പുമന്ത്രി സദയം മറുപടി നൽകുമോ:

(എ) ശ്രീനാരായണഗുരു ഓപ്പൺ സർവ്വകലാശാലയുടെ കോഴ്സുകൾക്ക് യു.ജി.സി.-യുടെ അംഗീകാരം ലഭിക്കാത്തതിന്റെ കാരണങ്ങൾ എന്തെല്ലാമാണെന്ന് പരിശോധിച്ചിട്ടുണ്ടോ;

(ബി) വിദൂര വിദ്യാഭ്യാസ പദ്ധതി തടസ്സപ്പെടാതിരിക്കാൻ സംസ്ഥാനത്തെ മറ്റ് സർവ്വകലാശാലകളിൽ നിലവിലുണ്ടായിരുന്ന വിദൂര വിദ്യാഭ്യാസം തുടരുന്നതിന് അനുമതി നൽകുമോയെന്ന് വ്യക്തമാക്കാമോ?

ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി (ഡോ. ആർ. ബിന്ദു) : സർ, (എ) ഉണ്ട്. 2020 സെപ്റ്റംബർ 25-ലെ വിജ്ഞാപന പ്രകാരം സ്ഥാപിക്കപ്പെട്ട ശ്രീനാരായണഗുരു ഓപ്പൺ യൂണിവേഴ്സിറ്റിക്ക് 2021 ജനുവരി 29-ന് യു.ജി.സി. ആക്ട് 2 (എഫ്) പ്രകാരമുള്ള അംഗീകാരം ലഭിച്ചിട്ടുണ്ട്. യു.ജി., പി.ജി. പ്രോഗ്രാമുകൾ, ഡിപ്ലോമ, പോസ്റ്റ് ഗ്രാഡുവേറ്റ് ഡിപ്ലോമ, സർട്ടിഫിക്കറ്റ്

പ്രോഗ്രാമുകൾ എന്നിവ വിദൂര വിദ്യാഭ്യാസ മാതൃകയിൽ പ്രദാനം ചെയ്യുകയാണ് സർവ്വകലാശാലയുടെ ലക്ഷ്യങ്ങളിൽ പ്രധാനം. 20 യു.ജി. പ്രോഗ്രാമുകളും 9 പി.ജി. പ്രോഗ്രാമുകളും തുടങ്ങാനാണ് സർവ്വകലാശാല തയ്യാറെടുക്കുന്നത്. വിദൂര വിദ്യാഭ്യാസ മാതൃകയിൽ യു.ജി., പി.ജി. കോഴ്സുകൾ തുടങ്ങുന്നതിന് യു.ജി.സി.-യുടെ കീഴിലുള്ള ഡിസ്റ്റൻസ് എഡ്യൂക്കേഷൻ ബ്യൂറോ (DEB)-യുടെ അനുമതി ഓരോ പ്രോഗ്രാമിനും ലഭിക്കേണ്ടതുണ്ട്. ഈ അനുമതി നൽകുന്നത് യു.ജി.സി.-യുടെ 2020-ലെ ഡിസ്റ്റൻസ് എഡ്യൂക്കേഷൻ റെഗുലേഷൻ പ്രകാരമാണ്. ഇതുപ്രകാരം, തുടങ്ങേണ്ട ഓരോ പ്രോഗ്രാമിന്റെയും സിലബസ്, പ്രോഗ്രാം പ്രോജക്ട് റിപ്പോർട്ട്, എൻടി ലെവൽ യോഗ്യതകൾ, പാഠ്യപദ്ധതി, ചോദ്യപേപ്പറുകളുടെ പാറ്റേൺ തുടങ്ങിയവ ഡിസ്റ്റൻസ് എഡ്യൂക്കേഷൻ ബ്യൂറോ (DEB)-യ്ക്ക് സമർപ്പിക്കണം. ഇവയെല്ലാം സർവ്വകലാശാല തയ്യാറാക്കിയിട്ടുണ്ട്. സർവ്വകലാശാല ആരംഭിക്കാനുദ്ദേശിക്കുന്ന എല്ലാ പ്രോഗ്രാമുകളുടെയും പഠന വസ്തുക്കൾ തയ്യാറാക്കുന്ന പ്രവർത്തനങ്ങൾ അവസാന ഘട്ടത്തിലാണ്. അക്കാദമിക്, അഡ്മിനിസ്ട്രേറ്റീവ് തലങ്ങളിൽ കൂടുതൽ അടിസ്ഥാന സൗകര്യങ്ങളൊരുക്കുന്ന പ്രവർത്തനങ്ങളും പൂർത്തിയായിവരുന്നു. നിലവിലെ ക്യാമ്പസ്സിനുപുറമെ അക്കാദമിക പ്രവർത്തനങ്ങൾക്കുവേണ്ടി പടിഞ്ഞാറേ കൊല്ലം ഗവൺമെന്റ് ഹയർ സെക്കണ്ടറി സ്കൂളിൽ കേന്ദ്രീയ വിദ്യാലയം പ്രവർത്തിച്ചിരുന്ന ഭാഗങ്ങളും മറ്റും ഓപ്പൺ യൂണിവേഴ്സിറ്റിയുടെ പ്രവർത്തനങ്ങൾക്ക് വിട്ടുനൽകി സർക്കാർ ഉത്തരവ് പുറപ്പെടുവിച്ചിട്ടുണ്ട്. സർവ്വകലാശാലയ്ക്കുവശ്യമായ രീതിയിൽ സ്കൂൾ കെട്ടിടങ്ങൾ മോടിപിടിപ്പിക്കാനുള്ള പ്രവർത്തനങ്ങൾ ഉടൻ പൂർത്തിയാകുന്നതാണ്. സർവ്വകലാശാലയുടെ പഠനകേന്ദ്രങ്ങളായി സർക്കാർ കോളേജുകൾ അനുവദിക്കാൻ തത്വത്തിൽ തീരുമാനമെടുത്തിട്ടുണ്ട്. നാല് റീജിയണൽ കേന്ദ്രങ്ങൾ സ്ഥാപിച്ച് അവയുടെ പ്രവർത്തനം ആരംഭിക്കാനുള്ള തീരുമാനവും സർക്കാർതലത്തിൽ കൈക്കൊണ്ടിട്ടുണ്ട്. കൂടാതെ ആവശ്യമുള്ള അധ്യാപക-അനധ്യാപക തസ്തികകൾ സൃഷ്ടിക്കാനുള്ള നടപടികളും അവസാനഘട്ടത്തിലാണ്. ഈ സൗകര്യങ്ങളെല്ലാം നേരിട്ട് പരിശോധിച്ചതിനു ശേഷമേ യു.ജി.സി. കോഴ്സുകൾക്ക് അംഗീകാരം നൽകുകയുള്ളൂ. ഇവ സമയബന്ധിതമായി പൂർത്തിയാക്കി എല്ലാ കോഴ്സുകൾക്കും യു.ജി.സി.-യുടെ അംഗീകാരം ലഭ്യമാക്കാനാണ് ലക്ഷ്യമിടുന്നത്.

(ബി) ശ്രീനാരായണഗുരു ഓപ്പൺ യൂണിവേഴ്സിറ്റിയിൽ വിദൂര വിദ്യാഭ്യാസ പദ്ധതി ആരംഭിക്കുന്നതുവരെ വിദൂര വിദ്യാഭ്യാസം നേടുന്നതിനുള്ള വിദ്യാർത്ഥികളുടെ അവസരം സംരക്ഷിക്കുന്നതിനായി നിലവിലെ സർവ്വകലാശാലകളിൽ വിദൂര വിദ്യാഭ്യാസം തുടരുന്നതിനുള്ള നടപടികൾ സർക്കാർ സ്വീകരിക്കുന്നതാണ്. ഇതുമായി ബന്ധപ്പെട്ട ഉത്തരവ് ഇറങ്ങിയിട്ടുള്ളതാണ്.

ശ്രീ. യു. എ. ലത്തീഫിനവേണ്ടി ശ്രീ. പി. ഉബൈദുള്ള: സർ, ബഹുമാനപ്പെട്ട മന്ത്രി സൂചിപ്പിച്ചതുപോലെ, ഉന്നതവിദ്യാഭ്യാസം വിദൂര വിദ്യാഭ്യാസത്തിലൂടെ പ്രദാനം ചെയ്യുകയെന്ന ലക്ഷ്യത്തോടെയാണ് ശ്രീനാരായണഗുരു ഓപ്പൺ യൂണിവേഴ്സിറ്റി ആരംഭിച്ചത്. ഈ യൂണിവേഴ്സിറ്റി ആക്ടിന്റെ വകുപ്പ് 72(1) പ്രകാരം പ്രസ്തുത ആക്ടിന്റെ പ്രാബല്യ തീയതി മുതൽ സംസ്ഥാനത്തെ മറ്റ് യൂണിവേഴ്സിറ്റികളിൽ വിദൂര വിദ്യാഭ്യാസത്തിലൂടെയോ പ്രൈവറ്റ് രജിസ്ട്രേഷനിലൂടെയോ പഠന കോഴ്സുകളിലേയ്ക്ക് പ്രവേശനം നൽകാൻ പാടില്ലെന്ന് വ്യവസ്ഥ ചെയ്തിട്ടുണ്ട്. 2020 സെപ്റ്റംബർ 25-നാണ് ഇത് പ്രാബല്യത്തിൽ വന്നത്. ശ്രീനാരായണഗുരു ഓപ്പൺ യൂണിവേഴ്സിറ്റി നടത്താനുദ്ദേശിക്കുന്ന കോഴ്സുകൾക്ക് യു.ജി.സി.-യുടെ ഡിസ്റ്റൻസ് എഡ്യൂക്കേഷൻ ബ്യൂറോയുടെ അംഗീകാരം ഇതുവരെയും ലഭിച്ചിട്ടില്ലാത്ത സാഹചര്യത്തിലാണ് ബഹുമാനപ്പെട്ട മന്ത്രി പറഞ്ഞ ഉത്തരവ് ഇറങ്ങിയത്. യൂണിവേഴ്സിറ്റി ആക്ടിന്റെ 63-ാം വകുപ്പുപ്രകാരമാണ് ഉത്തരവ് ഇറക്കിയതെന്നാണ് ഈ ജി.ഒ.-യിൽ പറഞ്ഞിട്ടുള്ളത്. 63-ാം വകുപ്പിൽ പറയുന്നതെന്താണ്? സാങ്കേതിക കാരണങ്ങളാലാണെങ്കിൽ അവ തീർക്കുന്നതിന് ഉത്തരവ് ഇറക്കാമെന്നാണ്. എന്നാൽ ഇത് സാങ്കേതിക കാരണമല്ല. സാങ്കേതിക കാരണമല്ലാത്തതുകൊണ്ട് നിയമസഭ നടന്നുകൊണ്ടിരിക്കുന്നതിനിടയിൽ ഇങ്ങനെയൊരു ജി.ഒ. ഇറക്കിയത് സഭയോടുള്ള അവഹേളനമാണ്. അതുകൊണ്ട് ആക്ടിന് വിരുദ്ധമായി ഇറക്കിയിട്ടുള്ള സർക്കാർ ഉത്തരവ് റദ്ദ് ചെയ്ത് സഭയിൽ ഒരു ഭേദഗതി കൊണ്ടുവരാൻ സർക്കാർ തയ്യാറാകുമോ?

ഡോ. ആർ. ബിന്ദു: സർ, നിയമപരമായ ഉപദേശങ്ങളുടെ അടിസ്ഥാനത്തിലാണ് പ്രസ്തുത ഉത്തരവ് ഇറക്കിയിട്ടുള്ളത്. നിയമ വകുപ്പിന്റെ അംഗീകാരം അതിനാണ്. ബഹുമാനപ്പെട്ട മുഖ്യമന്ത്രിയുടെ അദ്ധ്യക്ഷതയിൽ ചേർന്ന യോഗതീരുമാനത്തിന്റെ ഭാഗമായിട്ടാണ് നിയമോപദേശം തേടി പ്രസ്തുത ജി.ഒ. ഇറക്കിയിട്ടുള്ളത്. അതുകൊണ്ട് ഇവിടെ പരാമർശിച്ച രീതിയിലുള്ള ഭേദഗതിയുടെ ആവശ്യമില്ല.

ശ്രീ. പി. ഉബൈദുള്ള: സർ, നിയമോപദേശം ലഭിച്ചിട്ടുണ്ടെങ്കിൽ അത് മേശപ്പുറത്തുവെക്കണമെന്ന് ഞാൻ ആവശ്യപ്പെടുകയാണ്. ഡിസ്റ്റൻസ് എഡ്യൂക്കേഷനിൽ ഏറ്റവും കൂടുതൽ പ്രൈവറ്റ് രജിസ്ട്രേഷനുള്ള ജില്ലയാണ് മലപ്പുറം. മുപ്പത്തി അയ്യായിരത്തിലധികം കുട്ടികൾ പ്ലസ് ടു കഴിഞ്ഞ് കോളേജ് പഠനത്തിന് അവസരം ലഭിക്കാതെ പുറത്തുനിൽക്കുകയാണ്. ഇത്രയധികം പ്രൈവറ്റ് രജിസ്ട്രേഷനുള്ള മലപ്പുറം ജില്ലയിൽ ഒരു റീജിയണൽ സെന്റർ

വേണമെന്നാണ് എന്റെ ആവശ്യം. തലശ്ശേരി ബ്രണ്ണൻ കോളേജ്, പട്ടാമ്പി സംസ്കൃത കോളേജ്, കോഴിക്കോട് സർക്കാർ ആർട്സ് ആന്റ് സയൻസ് കോളേജ് എന്നീ മൂന്ന് റീജിയണൽ സെന്ററുകളാണ് ഇപ്പോൾ പറയുന്നത്. ഏറ്റവും കൂടുതൽ പ്രൈവറ്റ് രജിസ്ട്രേഷനുള്ള, ധാരാളം വിദ്യാർത്ഥികൾ ഉപരിപഠനത്തിന് അവസരം ലഭിക്കാതെ പുറത്തുനിൽക്കുന്ന, മലപ്പുറത്തെ സർക്കാർ കോളേജ് കേന്ദ്രീകരിച്ച് ഒരു റീജിയണൽ സെന്റർ ആരംഭിക്കാൻ സർക്കാർ നടപടി സ്വീകരിക്കുമോ?

ഡോ. ആർ. ബിന്ദു: സർ, നേരത്തെ നാല് സർക്കാർ കോളേജുകളാണ് ഇത്തരത്തിൽ റീജിയണൽ സെന്ററുകൾക്കായി നിർദ്ദേശിക്കപ്പെട്ടിരുന്നത്. ബഹുമാനപ്പെട്ട എം.എൽ.എ. ഉൾപ്പെടെയുള്ള ആളുകൾ വീണ്ടും സെന്ററുകൾ വേണമെന്ന് ആവശ്യപ്പെട്ടതിന്റെ അടിസ്ഥാനത്തിലാണ് അക്കാദമിക് പരിഗണനയിൽ വെച്ചിട്ടുള്ളത്. അത്യാവശ്യം അടിസ്ഥാന സൗകര്യങ്ങളെ കുറിച്ചും കൂടുതൽ അപേക്ഷകരുണ്ടാകുമോ എന്നതിനെക്കുറിച്ചുമൊക്കെ അന്വേഷിച്ച് റിപ്പോർട്ട് സമർപ്പിക്കാൻ ഡി.സി.ഇ. (Directorate of Collegiate Education) - യെ ചുമതലപ്പെടുത്തിയിട്ടുണ്ട്. കൃത്യമായ മാനദണ്ഡങ്ങളനുസരിച്ച് റീജിയണൽ സെന്ററുകൾ നിശ്ചയിക്കാൻ സാധിക്കും.

പ്രൊഫ. ആബിദ് ഹസൈൻ തങ്ങൾ: സർ, ബഹുമാന്യരായ മന്ത്രി വിദ്യാഭ്യാസ രംഗത്ത് പ്രവർത്തിച്ചിരുന്ന ആളാണ്. നിയമോപദേശം ലഭിച്ചിട്ടാണ് ഉത്തരവിറക്കിയതെന്ന് പറഞ്ഞു. ആ ഉത്തരവിൽ ഡിസ്റ്റൻസ് പ്രൈവറ്റ് എന്നാണ് പറഞ്ഞിട്ടുള്ളത്. പ്രൈവറ്റ് രജിസ്ട്രേഷൻ ചെയ്യുന്ന കുട്ടികൾക്ക് യു.ജി.സി. യാതൊരു അംഗീകാരവും നൽകുന്നില്ല, അതിന് യാതൊരു അനുവാദവുമില്ല. ഡിസ്റ്റൻസ് എഡ്യൂക്കേഷനുവേണ്ട നിബന്ധനകളൊന്നും പ്രൈവറ്റ് രജിസ്ട്രേഷൻ ചെയ്യുന്ന കുട്ടികൾക്കെടുക്കാൻ കഴിയില്ല. കാരണം ഫാക്കൽറ്റി, മെറ്റീരിയൽസ്, കോൺടാക്ട് ക്ലാസ് ഇവയൊന്നുമുണ്ടാകില്ല. അങ്ങ് മന്ത്രിയായ സമയത്തുതന്നെ നിയമോപദേശം ലഭിച്ച് ഉത്തരവ് ഇറക്കിയതിലുള്ള അപാകത തിരുത്താൻ തയ്യാറാകണമെന്നാണ് എനിക്ക് പറയാനുള്ളത്. റെഗുലറായി പ്രവർത്തിച്ചു കൊണ്ടിരിക്കുന്ന യൂണിവേഴ്സിറ്റികൾക്ക് ഡിസ്റ്റൻസ് മോഡൽ കോഴ്സുകൾ തുടങ്ങുന്നതിന് 3.26 ഗ്രേഡ് വേണമെന്നാണ് സർക്കാർ പറഞ്ഞിരിക്കുന്നത്. അതേസമയം 3.1 ഗ്രേഡ് മതിയെന്നാണ് യു.ജി.സി. പറയുന്നത്. അങ്ങനെ നൂറ് ഗ്രേഡിനകത്തുവരുന്ന ഏത് യൂണിവേഴ്സിറ്റികളിലും ഡിസ്റ്റൻസ് മോഡലുള്ള കോഴ്സുകൾ ആരംഭിക്കാമെന്നാണ് പറയുന്നത്. ഓപ്പൺ യൂണിവേഴ്സിറ്റിക്കുവേണ്ടി ഇങ്ങനെയൊരു ഗ്രേഡ് സിസ്റ്റം ഉന്നതവിദ്യാഭ്യാസ വകുപ്പിൽനിന്നാണ് വന്നിട്ടുള്ളത്. ഇത് സ്വാഭാവികമായും അക്കാഡമിക് ബോഡിയുള്ള

ഓട്ടോണമസ്സായ യൂണിവേഴ്സിറ്റിയുടെ അധികാരത്തിന്മേലുള്ള കടന്നുകയറ്റമാണ്. അതോടൊപ്പം കുട്ടികൾക്ക് എവിടെ പഠിക്കണമെന്ന് തീരുമാനിക്കാനുള്ള മൗലികാവകാശത്തെ ചോദ്യം ചെയ്യുന്നതാണ്. അതോടൊപ്പം യൂണിവേഴ്സിറ്റികളുടെ സാമ്പത്തിക സ്ഥിതിയെ തകർക്കുന്ന നിലപാടാണ്. അതുകൊണ്ട് ബഹുമാനപ്പെട്ട മന്ത്രി പറഞ്ഞിരിക്കുന്ന ഗ്രേഡ് സിസ്റ്റം മാറ്റി യു.ജി.സി.-യുടെ ഗ്രേഡ് സിസ്റ്റത്തിലേയ്ക്ക് കൊണ്ടുവരണം. ആ ഗ്രേഡ് സിസ്റ്റം മാറ്റിയാൽ മാത്രമേ കാലിക്കറ്റ്/കേരള യൂണിവേഴ്സിറ്റികൾക്ക് ഇപ്പോൾ പുതുതായി പുറത്തിറക്കിയിരിക്കുന്ന ഉത്തരവ് നടപ്പിലാക്കാൻ കഴിയുകയുള്ളൂ. അതുകൊണ്ട് ആ ഗ്രേഡ് സിസ്റ്റം മാറ്റാൻ അങ്ങ് തയ്യാറാകുമോ?

ഡോ. ആർ. ബിന്ദു : സർ, ഇത് ഒരുതരത്തിലും യൂണിവേഴ്സിറ്റികളുടെ ഓട്ടോണമിയെ ബാധിക്കുന്നതല്ല. ഡിസ്റ്റൻസ് എഡ്യൂക്കേഷൻ മോഡ് തുടരണോ എന്നുള്ളകാര്യം അവർക്ക് തീരുമാനിക്കാവുന്നതേയുള്ളൂ. ഒരു കാരണവശാലും ഇത് യൂണിവേഴ്സിറ്റികളുടെ സാമ്പത്തിക സ്ഥിതിയെ പ്രതികൂലമായി ബാധിക്കുന്നതല്ല. ഇതൊക്കെ ഒരു സിൻഡിക്കേറ്റ് മെമ്പർ കൂടിയിരുന്ന ബഹുമാനപ്പെട്ട അംഗം പറയുന്നത് ശരിയല്ല(...ബഹളം...)

മി. സ്പീക്കർ: ബഹുമാനപ്പെട്ട അംഗം അവിടെ ഇരിക്കൂ. ബഹുമാനപ്പെട്ട മന്ത്രി മറുപടി പറയട്ടേ. മന്ത്രി മറുപടി പറയുമ്പോൾ ഇടപെടുന്നത് ശരിയല്ല. ബഹുമാനപ്പെട്ട മന്ത്രി മറുപടി പൂർത്തിയാക്കൂ.

ഡോ. ആർ. ബിന്ദു: സർ, പുതിയ ഉത്തരവ് പ്രകാരം യൂണിവേഴ്സിറ്റിയുടെ ഓട്ടോണമിയെയോ സാമ്പത്തിക സ്ഥിതിയെയോ പ്രതികൂലമായി ബാധിക്കുന്ന നിബന്ധനകളൊന്നും ഇതിലില്ലെന്നാണ് പറയാനുള്ളത്.

ശ്രീ. നജീബ് കാന്തപുരം: സർ, കേരളത്തിൽ പ്രൈവറ്റ് രജിസ്ട്രേഷൻ അല്ലെങ്കിൽ വിദൂരവിദ്യാഭ്യാസ സൗകര്യമില്ലാത്തതിന്റെ പേരിൽ പതിനായിരക്കണക്കിന് വിദ്യാർത്ഥികളാണ് പുറത്തുള്ള യൂണിവേഴ്സിറ്റികളെ ആശ്രയിക്കുന്നത്. നമ്മുടെ സംസ്ഥാനത്തേയ്ക്കുവേണ്ട കോടിക്കണക്കിന് രൂപ പുറത്തേയ്ക്ക് പോകുന്ന സാഹചര്യമുണ്ട്. സർക്കാരിന്റെ ഈ നിലപാട് പുറത്തുള്ള യൂണിവേഴ്സിറ്റികളെ സഹായിക്കാനാണെന്ന് തോന്നാംവിധമാണ് കാര്യങ്ങൾ നീങ്ങുന്നത്. ശ്രീനാരായണഗുരു ഓപ്പൺ യൂണിവേഴ്സിറ്റി ആരംഭിച്ചെങ്കിലും ഇപ്പോഴാണ് ബഹുമാനപ്പെട്ട മന്ത്രിസഭ മുമ്പാകെ ഇങ്ങനെയൊരു ഉത്തരവിനെക്കുറിച്ച് പറയുന്നത്. നിയമസഭാ സമ്മേളനം നടക്കുന്നതിനിടയിൽ ഇങ്ങനെയൊരു ഉത്തരവുണ്ടായിരുന്നത് പറയുന്നു. അതിലെ ക്ലാരിറ്റിയുടെ

പ്രശ്നങ്ങളാണ് നേരത്തെ മെമ്പർമാർ ഉന്നയിച്ചിട്ടുള്ളത്. പ്രൈവറ്റ് രജിസ്ട്രേഷൻ മറ്റ് യൂണിവേഴ്സിറ്റികൾക്ക് അനുവാദം നൽകിയെന്നാണ് ജി.ഒ. അനുസരിച്ച് ബഹുമാനപ്പെട്ട മന്ത്രി വ്യക്തമാക്കിയിട്ടുള്ളത്. എങ്കിൽ പ്രവേശനം ലഭ്യമാകാൻ എപ്പോഴാണ് സൗകര്യമുണ്ടാവുക എന്ന് വിശദീകരിക്കാമോ?

ഡോ. ആർ. ബിന്ദു: സർ, സാധാരണഗതിയിൽ ഒക്ടോബർ മാസത്തോടെയാണ് വിദൂര വിദ്യാഭ്യാസത്തിനുള്ള അപേക്ഷകൾ സ്വീകരിക്കുക. പ്ലസ് ടു -വിന്റെയും ഡിഗ്രിയുടെയും റിസൾട്ട് വന്ന് റെഗുലർ അഡ്മിഷൻ പ്രക്രിയകൾ പൂർത്തീകരിച്ചതിനുശേഷമാണ് ഡിസ്റ്റൻസ് മോഡലുള്ള അപേക്ഷകൾ സാധാരണ സ്വീകരിക്കാറുള്ളത്. ആ സമയത്തേയ്ക്ക് അഡ്മിഷൻ നടത്താവുന്നരീതിയിൽ നടപടികൾ സ്വീകരിക്കാവുന്നതാണ്.

ശ്രീ. മഞ്ഞളാംകുഴി അലി: സർ, വിദൂര വിദ്യാഭ്യാസവും ഓൺലൈൻ ക്ലാസുകളും നടത്തുന്ന യൂണിവേഴ്സിറ്റികൾ യു.ജി.സി.-യുടെ ഡിസ്റ്റൻസ് എഡ്യൂക്കേഷൻ ബ്യൂറോയുടെ മുൻകൂട്ടിയുള്ള അനുവാദം വാങ്ങിയിരിക്കണമെന്നും സ്റ്റഡി മെറ്റീരിയലിന്റെ അറുപത് ശതമാനം മുൻകൂട്ടി തയ്യാറാക്കണമെന്നും കോഴ്സുകളുടെ സിലബസ് യു.ജി.സി. പോർട്ടലിൽ സമർപ്പിക്കണമെന്നുമുള്ള വ്യവസ്ഥകൾ മതിയായ മുന്നൊരുക്കങ്ങളില്ലാതെ തിരക്കുപിടിച്ച് ശ്രീനാരായണ ഗുരു ഓപ്പൺ യൂണിവേഴ്സിറ്റി സ്ഥാപിച്ചപ്പോൾ സർക്കാർ പാലിച്ചില്ല. നിർദ്ധനരും സാമൂഹിക-സാമ്പത്തിക പിന്നോക്കാവസ്ഥയിലുള്ള വിദ്യാർത്ഥികളാണ് കൂടുതലും വിദൂര വിദ്യാഭ്യാസ സംവിധാനത്തെ ആശ്രയിക്കുന്നത്. കേരളത്തിലെ സർവ്വകലാശാലകളിൽ വിദൂരപഠനത്തിന് സൗകര്യമില്ലാത്തതുകാരണം അന്യസംസ്ഥാന സർവ്വകലാശാലകളെ ആശ്രയിക്കേണ്ട നിലയിലാണ്. ഇത്തരത്തിൽ ഗുണപരമായ മാറ്റങ്ങളല്ല ഓപ്പൺ യൂണിവേഴ്സിറ്റി സ്ഥാപിച്ചപ്പോൾ ഉണ്ടായിരിക്കുന്നത്. ഈ സാഹചര്യത്തിൽ മറ്റ് സർവ്വകലാശാലകൾക്ക് വിദൂരപഠനം നടത്താൻ പാടില്ലെന്ന വ്യവസ്ഥയിൽ എന്തെങ്കിലും മാറ്റങ്ങൾ വരുത്താനോ പാവപ്പെട്ട വിദ്യാർത്ഥി-വിദ്യാർത്ഥിനികൾക്ക് സാമ്പത്തിക സഹായം നൽകാനോ ഉദ്ദേശിക്കുന്നുണ്ടോ?

ഡോ. ആർ. ബിന്ദു: സർ, ബഹുമാന്യനായ അംഗം ഉന്നയിച്ച ചോദ്യത്തിന് നേരത്തെ മറുപടി പറയുകയും ബന്ധപ്പെട്ട ഉത്തരവിന്റെ വിശദാംശങ്ങൾ അവതരിപ്പിക്കുകയും ചെയ്തു കഴിഞ്ഞു. രാജ്യത്ത് ലഭ്യമാകാവുന്ന ഏറ്റവും ഗുണമേന്മയുള്ള വിദൂര വിദ്യാഭ്യാസം ലഭ്യമാക്കുകയെന്ന ഉദ്ദേശ്യത്തോടുകൂടിയാണ് സർക്കാർ ശ്രീനാരായണഗുരു ഓപ്പൺ യൂണിവേഴ്സിറ്റി സ്ഥാപിച്ചിട്ടുള്ളത്. അതുമായി

ബന്ധപ്പെട്ട് ഏറ്റവും ഗുണനിലവാരമുള്ള അക്കാഡമിക് കണ്ടന്റാണ് തയ്യാറാക്കിവരുന്നത്. ബഹുമാനപ്പെട്ട അംഗം സൂചിപ്പിച്ചതുപോലെയുള്ള യാതൊരു ധൃതിയും അക്കാര്യത്തിലില്ല. എല്ലാ മാനദണ്ഡങ്ങളും പാലിച്ചുകൊണ്ട് ഏറ്റവും ഭംഗിയായി നിറവേറ്റാൻ തന്നെയാണ് തീരുമാനിച്ചിട്ടുള്ളത്. അംഗം സൂചിപ്പിച്ചതുപോലെ, ഏറ്റവും പാവപ്പെട്ടവരും സാമൂഹികമായും സാമ്പത്തികമായും പിന്നോക്കം നിൽക്കുന്നതുമായ വിദ്യാർത്ഥികളാണ് ഈ മോഡിൽ അപേക്ഷിക്കുന്നവരിൽ ഭൂരിഭാഗംപേരും എന്നതുകൊണ്ടുതന്നെ ഏറ്റവും ഗുണമേന്മയുള്ള മികച്ച വിദ്യാഭ്യാസ സൗകര്യങ്ങൾ അവർക്കുവേണ്ടി ഒരുക്കുന്നതിനാണ് ശ്രീനാരായണ ഗുരു ഓപ്പൺ യൂണിവേഴ്സിറ്റിയിലൂടെ ലക്ഷ്യംവയ്ക്കുന്നത്.

ശ്രീമതി യു. പ്രതിഭ:സർ, കേരളത്തിൽ വിദൂര വിദ്യാഭ്യാസത്തിന്റെ അനന്തമായ സാധ്യതകൾക്ക് ശ്രീനാരായണഗുരു ഓപ്പൺ യൂണിവേഴ്സിറ്റി വഴിതെളിച്ചിരിക്കുകയാണ്. ബഹുമാനപ്പെട്ട മന്ത്രിയുടെ മറുപടിയിൽ നാല് റീജിയണൽ കേന്ദ്രങ്ങൾ സ്ഥാപിച്ചുകൊണ്ട് പ്രവർത്തനങ്ങൾ ആരംഭിക്കുന്നതിനു വേണ്ടിയുള്ള തീരുമാനമെടുത്തതായി കണ്ടു. എന്റെ ഈ ചോദ്യം എന്റെ അപേക്ഷ കൂടിയാണ്. ശ്രീനാരായണ ഗുരുദേവൻ കായംകുളത്തെ വാരണപ്പള്ളി തറവാട്ടിൽ വന്ന് കുന്നമ്പള്ളി രാമൻപിള്ള ആശാന്റെ വീട്ടിലാണ് സംസ്കൃതം പഠിച്ചത്. അതുകൊണ്ട് ഒരു റീജിയണൽ സെന്റർ കായംകുളം കേന്ദ്രമാക്കി സ്ഥാപിക്കുന്നതിന് മുൻകയ്യെടുക്കുമോ?

ഡോ. ആർ. ബിന്ദു: സർ, പല എം.എൽ.എ.-മാരും അവരവരുടെ മണ്ഡലങ്ങളിൽ ശ്രീനാരായണഗുരു ഓപ്പൺ സർവ്വകലാശാലയുടെ പ്രാദേശിക കേന്ദ്രങ്ങൾ സ്ഥാപിക്കണമെന്നുള്ള രീതിയിൽ കത്തുകൾ നൽകിയിട്ടുണ്ട്. ഫീസിബിലിറ്റി പരിശോധിച്ച് ഏറ്റവും കൂടുതൽ അപേക്ഷകർ വരുന്ന കേന്ദ്രങ്ങൾകൂടി പരിഗണിച്ചുകൊണ്ട് തീരുമാനമെടുക്കാവുന്നതാണ്.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ബഹുമാനപ്പെട്ട മന്ത്രി ഇവിടെ നൽകിയ മറുപടി എല്ലാവരെയും വിസ്മയപ്പെടുത്തുകയാണ്. ഏത് നിയമോപദേശത്തിന്റെ അടിസ്ഥാനത്തിലാണ് കേരളത്തിലെ മറ്റ് സർവ്വകലാശാലകൾക്ക് ഡിസ്റ്റന്റ് എഡ്യൂക്കേഷൻ നടത്താമെന്നുള്ള ഉത്തരവിറക്കിയിരിക്കുന്നത്. ഈ നിയമസഭ പാസ്സാക്കിയ ശ്രീനാരായണഗുരു ഓപ്പൺ യൂണിവേഴ്സിറ്റി നിയമം ഇവിടെ നിലനിൽക്കുകയാണ്. ഓപ്പൺ യൂണിവേഴ്സിറ്റി നിയമത്തിന്റെ 72-ാം വകുപ്പിൽ ഈ സർവ്വകലാശാല നിലവിൽ വരുന്നതോടുകൂടി കേരളത്തിലെ മറ്റൊരു സർവ്വകലാശാലയ്ക്കും ഡിസ്റ്റൻസ് എഡ്യൂക്കേഷനിൽ രജിസ്ട്രേഷൻ സ്വീകരിക്കാൻ പാടില്ലെന്ന് പറഞ്ഞിട്ടുണ്ട്.

എങ്ങനെയാണ് നിയമസഭ പാസ്സാക്കിയ നിയമത്തെ ഒരു ഉത്തരവിലൂടെ ബൈപ്പാസ് ചെയ്യുന്നത്? ഇത് നിയമസഭയോടുള്ള അവഹേളനമാണ്, നിലനിൽക്കാത്ത കാര്യമാണ്. ആരാണ് നിയമോപദേശം കൊടുത്തിരിക്കുന്നത്, ഈ നിയമസഭ പാസ്സാക്കിയ ഒരു നിയമത്തെ ബൈപ്പാസ് ചെയ്യാൻ എങ്ങനെയാരു സർക്കാർ ഉത്തരവുകൊണ്ട് സാധിക്കുമെന്ന് മന്ത്രി വ്യക്തമാക്കണം.

ഡോ. ആർ. ബിന്ദു: സർ, ശ്രീനാരായണഗുരു സർവ്വകലാശാല ഓപ്പൺ യൂണിവേഴ്സിറ്റി ആക്ടിന്റെ 63-ാം വകുപ്പിലെ വ്യവസ്ഥകൾ പ്രകാരമാണ് ഇപ്പോൾ ഈ ഉത്തരവ് നിയമിച്ചിട്ടുള്ളത്. 63-ാം വകുപ്പ് ഇപ്രകാരമാണ് പറയുന്നത് - 'വൈഷമ്യങ്ങൾ നീക്കം ചെയ്യൽ - ഈ ആക്ടിലെ വ്യവസ്ഥകൾ നടപ്പാക്കുന്നതിൽ എന്തെങ്കിലും വൈഷമ്യം ഉണ്ടാകുന്ന പക്ഷം, സർക്കാരിന്, ഗസറ്റിൽ പ്രസിദ്ധീകരിച്ച ഉത്തരവുമൂലം, ആ വൈഷമ്യം നീക്കം ചെയ്യുന്നതിന് ആവശ്യമെന്നോ യുക്തമെന്നോ അതിന് തോന്നുന്നതും ഈ ആക്ടിലെ വ്യവസ്ഥകൾക്ക് വിരുദ്ധമല്ലാത്തതുമായ ഏതു കാര്യവും ചെയ്യാവുന്നതാണ്. എന്നാൽ ഈ ആക്ട് പ്രാബല്യത്തിൽ വന്ന തീയതി മുതൽ മൂന്നുവർഷം കഴിഞ്ഞതിനുശേഷം ഈ വകുപ്പുപ്രകാരം അങ്ങനെയുള്ള യാതൊരുവിധ ഉത്തരവും പുറപ്പെടുവിക്കാൻ പാടുള്ളതല്ല' എന്നാണ്.

ശ്രീ. വി. ഡി. സതീശൻ: സർ, 'വൈഷമ്യങ്ങൾ നീക്കം ചെയ്യൽ' എന്ന ക്ലോസ് ഒരു നിയമത്തിൽ വയ്ക്കുന്നത് എന്തിനുവേണ്ടിയിട്ടാണെന്നുപോലും ബഹുമാനപ്പെട്ട മന്ത്രിയെങ്കിലും സങ്കടകരമാണ്. ഇത് ഏതെങ്കിലും ഒരു കോടതിയിൽ ചെന്നാൽ അല്ലെങ്കിൽ നിയമത്തിന്റെ സാമാന്യ ബോധമുള്ള ആരോടുകിലും പറയാൻ കഴിയുമോ? വൈഷമ്യങ്ങൾ നീക്കുന്ന ക്ലോസ് എന്തിനാണ് ഒരു ആക്ടിൽ വച്ചിരിക്കുന്നത്, എന്താണിവിടെ നടക്കുന്നത്. എന്തിനാണ് നിയമസഭ; എന്തിനാണ് നിയമസഭ നിയമം പാസ്സാക്കുന്നത്, നിയമസഭ പാസ്സാക്കുന്ന നിയമത്തെ കാറ്റിൽ പറത്തിക്കൊണ്ട് തോന്നിയതുപോലെ സർക്കാർ ഉത്തരവ് കൊണ്ടുവരാനാകുമോ?

മി. സ്പീക്കർ: അങ്ങനെയുടെ ഉപചോദ്യത്തിന് മന്ത്രി മറുപടി പറഞ്ഞിട്ടുണ്ട്.

ശ്രീ. ഐ. സി. ബാലകൃഷ്ണൻ: സർ, നിയമസഭയിലാണ് ഓരോ മണ്ഡലങ്ങളുടേയും ജില്ലയുടേയും വികസനങ്ങൾ ജനപ്രതിനിധികൾ അവതരിപ്പിക്കുക. എന്റെ നിയോജകമണ്ഡലമായ വയനാട് സുൽത്താൻ ബത്തേരിയിൽ, ഒരു സർക്കാർ ആർട്സ് ആൻഡ് സയൻസ് കോളേജ് തുടങ്ങുന്നതിന് പതിനാലാം കേരള നിയമസഭയിലും പതിനഞ്ചാം കേരള നിയമസഭയുടെ ഒന്നാം സമ്മേളനത്തിലും ഞാൻ അതുമായി ബന്ധപ്പെട്ട സബ്മിഷൻ ഉന്നയിച്ചിരുന്നു. മാത്രമല്ല, സർക്കാർ കോളേജ് തുടങ്ങുന്നതിനുവേണ്ടി

അനുകൂല റിപ്പോർട്ട് ഗവൺമെന്റിലുമുണ്ട്. സാമ്പത്തിക സ്ഥിതി പരിശോധിച്ച് നടപടി സ്വീകരിക്കുമെന്നാണ് കഴിഞ്ഞ സബ്മിഷൻ ബഹുമാനപ്പെട്ട മന്ത്രി മറുപടി പറഞ്ഞത്. പ്രസ്തുത കോളേജ് തുടങ്ങുന്നതിനുവേണ്ടിയുള്ള നടപടി സർക്കാർ സ്വീകരിക്കുമോ എന്നുള്ളതാണ് എന്റെ ചോദ്യം.

ഡോ. ആർ. ബിന്ദു: സർ, ബഹുമാനപ്പെട്ട അംഗം ഉൾപ്പെടെ നിരവധി അംഗങ്ങൾ തങ്ങളുടെ മണ്ഡലങ്ങളിൽ സർക്കാർ കോളേജുകൾ ആരംഭിക്കണമെന്ന് ആവശ്യപ്പെട്ട് കത്ത് നൽകിയിട്ടുണ്ട്. ആദ്യംതന്നെ സർക്കാർ കോളേജുകൾ അനുവദിക്കുന്നത് സംബന്ധിച്ച നയപരമായ ഒരു തീരുമാനം കൈക്കൊള്ളേണ്ടതുണ്ട്. സർക്കാരിന്റെ സാമ്പത്തികസ്ഥിതിയുടെ പശ്ചാത്തലത്തിൽ, ഏതൊക്കെ സ്ഥലങ്ങളിൽ കോളേജുകൾ അനുവദിക്കേണ്ടതുണ്ടെന്ന തീരുമാനം കൈക്കൊണ്ടതിനുശേഷം അറിയിക്കുന്നതാണ്.

ശ്രീ. കെ. ബാബു (തൃപ്പൂണിത്തുറ): സർ, ശ്രീനാരായണഗുരു ഓപ്പൺ സർവ്വകലാശാലയിലെ വിദൂര വിദ്യാഭ്യാസ പദ്ധതിക്കുള്ള പ്രതിസന്ധി സംബന്ധിച്ച് ഒന്നാം നിയമസഭാ സമ്മേളനത്തിൽ ഞാൻ ഒരു അടിയന്തരപ്രമേയം കൊണ്ടുവന്നിരുന്നു. യാതൊരു പ്രതിസന്ധിയുമില്ലെന്നും സെപ്റ്റംബറിൽ ഇതുമായി ബന്ധപ്പെട്ട പോർട്ടൽ ഓപ്പൺ ചെയ്യുമെന്നുമാണ് അന്ന് ബഹുമാനപ്പെട്ട മന്ത്രി പറഞ്ഞത്. ഇപ്പോൾ മന്ത്രി പറയുന്നത് മറ്റ് സർവ്വകലാശാലകളിൽ തുടങ്ങാൻ ഉത്തരവ് നൽകിയെന്നാണ്. അതിനുകാരണം ബഹുമാനപ്പെട്ട മുഖ്യമന്ത്രി വിളിച്ചുകൂട്ടിയ യോഗത്തിൽ തീരുമാനിച്ചു എന്നതാണ്. മരം മുറി സംബന്ധിച്ച് ഇന്നലെ ബഹുമാനപ്പെട്ട ഹൈക്കോടതി ഒരു കാര്യം പറഞ്ഞിട്ടുണ്ട്, നിയമങ്ങളും ചട്ടങ്ങളും മറികടന്ന് ഇറക്കുന്ന അഡ്മിനിസ്ട്രേറ്റീവ് ഉത്തരവുകൾ അലോസരമുണ്ടാക്കുന്നു എന്നാണ് പറഞ്ഞിട്ടുള്ളത്. ഇവിടെയൊരു നിയമം നിലനിൽക്കുമ്പോൾ സർക്കാർ ചെയ്യേണ്ടത് നിയമസഭയിൽ ഭേദഗതി കൊണ്ടുവരണം. അങ്ങനെ ഭേദഗതി കൊണ്ടുവരാതെ നിയമപ്രശ്നങ്ങളിൽ മുഖ്യമന്ത്രി യോഗം വിളിച്ചുകൂട്ടിയാൽ പരിഹാരമാകില്ല. ഇക്കാര്യത്തിൽ പ്രായോഗിക നിലപാട് സ്വീകരിച്ച് വിദ്യാർത്ഥികളുടെ ഭാവി അപകടത്തിലാക്കാതിരിക്കാൻ നടപടി സ്വീകരിക്കണം.

ഡോ. ആർ. ബിന്ദു: സർ, വിദ്യാർത്ഥികളുടെ ഭാവി അപകടത്തിലാകാതെ ശ്രദ്ധ പുലർത്തുമെന്നതെന്നെയാണ് കഴിഞ്ഞ സമ്മേളനത്തിലും മറുപടി നൽകിയിട്ടുള്ളത്. വിദ്യാർത്ഥികളുടെ ഭാവി അപകടത്തിലാകുന്ന യാതൊരു പ്രശ്നവുമില്ല. ഇത് ആക്ടിലെ പ്രൊവിഷൻസ് അനുസരിച്ചുതന്നെയാണ് ചെയ്തിട്ടുള്ളത്.

(ചോദ്യോത്തര സമയം കഴിഞ്ഞു.)